

20 ئايەت

سۈرە بەلەد

مەككىدە نازىل بولغان

بِسْمِ اللَّهِ الرَّحْمَنِ الرَّحِيمِ

لَا أُقْسِمُ بِهَذَا الْبَلَدِ ﴿١﴾ وَأَنْتَ حِلٌّ بِهَذَا الْبَلَدِ ﴿٢﴾ وَوَالِدٍ وَمَا وَلَدَ ﴿٣﴾ لَقَدْ خَلَقْنَا الْإِنْسَانَ فِي كَبَدٍ ﴿٤﴾ أُحْصِبُ أَنْ لَنْ يَقْدِرَ عَلَيْهِ أَحَدٌ ﴿٥﴾ يَقُولُ أَهْلَكْتُ مَالًا لُبَدًا ﴿٦﴾ أُحْصِبُ أَنْ لَمْ يَرَهُ أَحَدٌ ﴿٧﴾ أَلَمْ نَجْعَلْ لَهُ عَيْنَيْنِ ﴿٨﴾ وَلِسَانًا وَشَفَتَيْنِ ﴿٩﴾ وَهَدَيْنَاهُ النَّجْدَيْنِ ﴿١٠﴾

ناھايتى شەپقەتلىك ۋە مېھرىبان ئاللاھ نىڭ ئىسمى بىلەن باشلايمەن.

بۇ شەھەر (يەنى مەككە) بىلەن قەسەم قىلىمەن^(۱). (ئى مۇھەممەد!) بۇ شەھەردە (ئۇرۇش قىلىش) ساڭا ھالالدىر^(۲). ئادەم (ئەلەيھىسسالام) ۋە (ئۇنىڭ ياخشى) پەرزەنتلىرى بىلەن قەسەم قىلىمەن^(۳). بىز ئىنساننى ھەقىقەتەن جاپا - مۇشەققەت ئىچىدە قىلىپ ياراتتۇق^(۴). ئۇ (يەنى فاجىر، شەقى ئادەم) ئۆزىگە ھېچ كىشىنىڭ كۈچى يەتمەيدۇ دەپ ئويلامدۇ؟^(۵). ئۇ: «كۆپ مال سەرپ قىلىدىم» دەيدۇ^(۶). ئۇ ئۆزىنىڭ (مال) سەرپ قىلغانلىقىنى ھېچ كىشى كۆرمىدى دەپ ئويلامدۇ؟^(۷). ئىنسان ئۈچۈن ئىككى كۆز، بىر تىل، ئىككى كالىپۇك ياراتمىدۇقۇمۇ؟ ئۇنىڭغا ياخشى يول بىلەن يامان يولنى كۆرسەتمىدۇقۇمۇ؟^(۸-۱۰)

ئاللاھ تائالا ئىنساننى جاپا - مۇشەققەت ئىچىدە قىلىپ ياراتقانلىقىغا مەككىنىڭ ۋە ئۇنىڭدىن

باشقا نەرسىنىڭ ھۆرمىتى بىلەن قەسەم قىلغانلىقى توغرىسىدا

بۇ قەسەم ئاللاھ تائالانىڭ بۇ شەھەر كىشىلىرى ئېھرام باغلىغاندا، بۇ شەھەرنىڭ نەقەدەر مۇقەددەس ئىكەنلىكىنى بىلدۈرۈش ئۈچۈن (ئېھرام باغلايدىغان ۋاقىتتىن باشقا ۋاقىتتا) بۇ شەھەردە تۇرغانلارنىڭ ئېھرام تېشىدا تۇرىدىغانلىقىغا بارلىق شەھەرلەرنىڭ كاتتىسى بولغان مەككە بىلەن قىلغان قەسەمدۇر. ﴿بۇ شەھەر (يەنى مەككە) بىلەن قەسەم قىلىمەن﴾ خۇسەيىف مۇجاھىدىنىڭ مۇنداق دېگەنلىكىنى رىۋايەت قىلىدۇ: ئايەتنىڭ ئەرەبچىسىدە كەلگەن: «لا» دېگەن سۆز ئاللاھ تائالانىڭ ئۇلارغا بەرگەن رەددىيەسى بولۇپ، ئاللاھ تائالا بۇ شەھەر بىلەن قەسەم قىلدى، دېگەنلىكىنى رىۋايەت قىلدى. شەبىب ئىبنى بەشەر ئىكرىمەدىن ئىبنى ئابباسنىڭ بۇ ئايەتنىڭ مەنىسى: بۇ شەھەر (يەنى مەككە) بىلەن قەسەم قىلىمەن. (ئى مۇھەممەد!) بۇ شەھەردە (ئۇرۇش قىلىش) ساڭا ھالالدىر دېگەنلىكتۇر دېگەنلىكىنى رىۋايەت قىلدى. بۇ ئايەتنىڭ مەنىسى ھەققىدە سەئىد ئىبنى جۇبەير، ئەبۇسالھ، ئەتەييە، زەھھاك، قەتادە، سۇددى ۋە ئىبنى زەيد قاتارلىقلارمۇ شۇنداق دېدى. بۇ ھەقتە ھەسەنبەسەرى: ئاللاھ تائالا پەيغەمبەرگە مەككىدە كۈندۈزدى پەقەت بىر سائەتلا ئۇرۇش قىلىشنى ھالال قىلىپ بەرگەن ئىدى، دېدى.

بۇ ئايەتنىڭ مەنىسى ھەققىدىكى يۇقىرىقى تەپسىرلەرنىڭ توغرىلىقىنى تۆۋەندىكى ھەدىس كۈچلەندۈرىدۇ. ئىمام بۇخارى ۋە مۇسلىم پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «اللە تائالا بۇ يۇرتنى ئاسمان - زېمىننى ياراتقان كۈنىلا ھارام قىلغان، شۇڭا ئۇ اللە تائالانىڭ ھارام قىلىشى بىلەن تاكى قىيامەتكىچە ھارامدۇر. بۇ يۇرتنىڭ دەل - دەرەخلىرى قومۇرۇلمايدۇ، ئوت - چۆپلىرى يولۇنمايدۇ. مېنىڭ بۇ يۇرتتا پەقەت كۈندۈزى بىر سائەتلا ئۇرۇش قىلىشىم، ھالال قىلىندى. ئەمدى ئۇ يەنە بۇرۇنقىدەك ھاراملىق ھالىتىگە قايتتى. بۇنى ئاڭلىغانلار ئاڭلىمىغانلارغا يەتكۈزسۇن.» «ناۋادا بىرسى پەيغەمبەرنىڭ بۇ يۇرتتا ئۇرۇش قىلغانلىقىنى دەستەك قىلىپ ئۇرۇش قىلىشقا ئۇرۇنسا، ئۇنىڭغا: اللە تائالا ئۆز پەيغەمبىرىگىلا رۇخسەت قىلغان، باشقىلارغا رۇخسەت قىلمىغان دەڭلار.»

﴿ئادەم (ئەلەيھىسسالام) ۋە (ئۇنىڭ ياخشى) پەرزەنتلىرى بىلەن قەسەم قىلىمەن﴾ مۇجاھىد ۋە باشقا ئالىملار: بۇ ئايەتنىكى «ئادەم» دېگەن سۆزدىن ئادەم ئەلەيھىسسالامنىڭ ئۆزى، «پەرزەنتلىرى» دېگەن سۆزدىن ئۇنىڭ بالىلىرى بولغان ئىنسانلار كۆزدە تۇتۇلىدۇ، دېدى. بۇ ئايەتكە بېرىلگەن بۇ تەپسىر توغرا دەپ قارالغان تەپسىردۇر. چۈنكى، اللە تائالا كىشىلەر ياشايدىغان ماكان بولغان مەككە بىلەن قەسەم قىلغاندىن كېيىن، ئۇنىڭدا ياشىغان ۋە ياشايدىغان، ئادەم ئەلەيھىسسالام ۋە ئۇنىڭ ئەۋلادلىرى بىلەن قەسەم قىلغان. ئەبۇ ئىمران جۇنى: بۇ ئايەتتە كۆزدە تۇتۇلغانلار ئىبراھىم ۋە ئۇنىڭ ئەۋلادىدۇر، دېگەن. بۇ ئەسەرنى ئىبنى جەرر رىۋايەت قىلدى.

ئىبنى جەرر: بۇ ئايەتتە كۆزدە تۇتۇلغىنى بارلىق ئاتا ۋە بالىلاردۇر، دېگەن. بۇ ئايەتنىڭ مۇشۇنداق مەنا بېرىش ئېھتىمالىمۇ باردۇر.

﴿بىز ئىنساننى ھەقىقەتەن جاپا - مۇشەققەت ئىچىدە قىلىپ ياراتتۇق﴾ ئىبنى ئەبۇنۇجەيھ، جۇرەيخ ۋە ئەتا قاتارلىقلار ئىبنى ئابباسنىڭ بۇ ئايەتنىڭ مەنىسى: بىز ئىنساننى جاپا - مۇشەققەتتە چوڭ بولىدىغان قىلىپ ياراتتۇق. ئۇنىڭ توغۇلۇشىنىڭ ناھايىتى تەس بولىدىغانلىقىنى، چىشىنىڭ ناھايىتى تەستە چىقىدىغانلىقىنى كۆرمىدىڭمۇ دېگەنلىكتۇر؟ دېگەنلىكىنى رىۋايەت قىلدى.

مۇجاھىد بۇ ئايەتنىڭ مەنىسى: بۇ ئايەتنىڭ مەنىسى بىز ئىنساننى بىر تامچە مەنىدىن بىر پارچە قان، كېيىن بىر پارچە گۆشكە ئايلىنىپ قىيىنچىلىق تارتىدىغان قىلىپ ياراتتۇق دېگەنلىكتۇر. بۇ خۇددى اللە تائالانىڭ تۆۋەندىكى ئايىتىنىڭ مەنىسىگە ئوخشاشتۇر: ﴿ئىنساننى ئانىسى مۇشەققەت بىلەن قورساق كۆتۈرۈپ، مۇشەققەت بىلەن تۇغدى﴾⁽¹⁾ يەنى ئىنساننى ئانىسى مۇشەققەت بىلەن قورساق كۆتۈردى. بالا ياشاشتا ۋە ئۇنىڭدىن باشقا ئىشلاردا مۇشەققەت چېكىدۇ.

﴿بىز ئىنساننى ھەقىقەتەن جاپا - مۇشەققەت ئىچىدە قىلىپ ياراتتۇق﴾ سەئىد ئىبنى جۇبەير بۇ ئايەتنى: بىز ئىنساننى قاتتىقچىلىقتا، تەستە تىرىكچىلىك قىلىدىغان قىلىپ ياراتتۇق، دەپ تەپسىر قىلغان. ئىكرىمە: بىز ئىنساننى قاتتىقچىلىقتا ۋە ئىقتىدارى بار قىلىپ ياراتتۇق، دەپ تەپسىر قىلغان. قەتادە: بىز ئىنساننى جاپا - مۇشەققەت ئىچىدە قىلىپ ياراتتۇق، دەپ تەپسىر قىلغان. ھەسەن بۇ ئايەتنىڭ مەنىسى: بىز ئىنساننى دۇنيانىڭ قىيىنچىلىقلىرىنى، شۇنداقلا ئاخىرەتنىڭ قىيىنچىلىقلىرىنى تارتىدىغان قىلىپ ياراتتۇق دېگەنلىكتۇر، دېدى.

(1) سۈرە ئەھقافى 15 - ئايەتنىڭ بىر قىسمى.

ئىنساننىڭ ئاللاھ تائالانىڭ قورشاشۇدا ۋە نېمىتى ئىچىدە ئىكەنلىكى توغرىسىدا

﴿ئۇ (يەنى فاجىر، شەقى ئادەم) ئۆزىگە ھېچ كىشىنىڭ كۈچى يەتمەيدۇ دەپ ئويلايدۇ؟﴾ ھەسەن بەسىرى بۇ ئايەتنىڭ مەنىسى: ئۇ مېنىڭ مېلىمنى ھېچكىم تارتىۋالمايدۇ دەپ ئويلايدۇ دېگەنلىكتۇر، دەيدۇ. قەتادە بۇ ئايەتنىڭ مەنىسى: ئىنسان قولىدىكى مېلىنىڭ قەيەردىن كەلگەنلىكىدىن ۋە قەيەرگە ئىشلەتكەنلىكىدىن سورالمايمەن، دەپ ئويلايدۇ؟ دېگەنلىكتۇر دېدى.

﴿ئۇ: «كۆپ مال سەرپ قىلىدىم» دەيدۇ﴾ مۇجاھىد، ھەسەن، سۇددى ۋە قەتادە قاتارلىقلار بۇ ئايەتنىڭ مەنىسى ھەققىدە: ئىنسان مەن ناھايىتى كۆپ مالنى سەرپ قىلىۋەتتىم، دەيدۇ دېدى.

﴿ئۇ ئۆزىنىڭ (مال) سەرپ قىلغانلىقىنى ھېچ كىشى كۆرمىدى دەپ ئويلايدۇ؟﴾ مۇجاھىد بۇ ئايەتنىڭ مەنىسى: ئۇ مېنى ئاللاھ تائالا كۆرمىدى دەپ ئويلايدۇ؟ دېگەنلىكتۇر دېدى. بۇ ئايەتنىڭ مەنىسى ھەققىدە نۇرغۇنلىغان سەلەپ ئالىملىرىمۇ شۇنداق دېدى.

﴿ئىنسان ئۈچۈن ئىككى كۆز، بىر تىل، ئىككى كالىپۇك ياراتمىدۇقۇ؟﴾ يەنى بىز ئۇنىڭغا كۆرىدىغان ئىككى كۆزنى، سۆزلەپ كۆڭلىدىكىنى ئىپادە قىلىدىغان تىلنى، تاماق يېيىشتە ۋە سۆزلەشتە مەقسىتىنى ئىپادىلەيدىغان، يۈزىگە ۋە ئېغىزغا زىننەت ۋە ھۆسن قوشىدىغان ئىككى كالىپۇكنى ياراتمىدۇقۇ؟

ياخشىلىق بىلەن يامانلىقنى ئايرىۋېلىشنىڭ ئۆزىمۇ بىر نېمەت ئىكەنلىكى توغرىسىدا

﴿ئۇنىڭغا ياخشى يول بىلەن يامان يولنى كۆرسەتمىدۇقۇ؟﴾ يەنى بىز ئۇنىڭغا ئىككى يولدىن بىرنى تاللاش ئىختىيارلىقىنى بەرمىدۇقۇ؟ سۇفيان سەۋرى ئىبنى مەسئۇدنىڭ بۇ ئايەتنىڭ مەنىسى: ئۇنىڭغا ياخشىلىق بىلەن يامانلىقنى كۆرسەتمىدۇقۇ دېگەنلىكتۇر، دېدى. بۇ ئايەتنىڭ مەنىسى ھەققىدە ئەلى رەزىيەللاھۇ ئەنھۇ، ئىبنى ئابباس، مۇجاھىد، ئىكرىمە، ئەبۇۋائىل، ئەبۇسالھ، مۇھەممەد ئىبنى كەئب، زەھھاك ۋە ئەتا خۇراسانى قاتارلىقلارمۇ شۇنداق دېدى.

ئاللاھ تائالا بۇ ھەقتە مۇنداق دەيدۇ: ﴿شۈبھىسىزكى، بىز ئىنساننى ئارىلاشما مەنى (يەنى ئەر بىلەن ئاياللارنىڭ مەنىسى) دىن ياراتتۇق، ئۇنى بىز (شەرىئەت تەكلىپلىرى بىلەن) سىنايمىز، شۇنىڭ ئۈچۈن ئۇنى بىز (ئۇنى نازىل قىلغان ئايەتلىرىمىزنى ئاڭلىسۇن، كائىناتنى ياراتقۇچىنىڭ بىرلىكىگە دالالەت قىلىدىغان دەلىللەرنى كۆرسۈن دەپ) ئاڭلايدىغان، كۆرىدىغان قىلىپ ياراتتۇق. شۈبھىسىزكى، ئۇنىڭغا بىز (پەيغەمبەر ئەۋەتتىش بىلەن ياخشى - يامان) يولنى كۆرسەتتۇق، ئۇ مۆمىن بولۇپ ياخشى يولدا مېڭىپ (ئاللاھنىڭ نېمىتىگە) شۈكۈر قىلغۇچىدۇر، ياكى (فاجىر بولۇپ يامان يولدا مېڭىپ) كۇفرىلىق قىلغۇچىدۇر﴾⁽¹⁾.

فَلَا اقْتَحَمَ الْعَقَبَةَ ﴿١٠﴾ وَمَا أَدْرَاكَ مَا الْعَقَبَةُ ﴿١١﴾ فَكُ رَقَبَةً ﴿١٢﴾ أَوْ اِطْعَمْتُ فِي يَوْمٍ ذِي مَسْغَبَةٍ ﴿١٣﴾ يَتِيْمًا ذَا مَقْرَبَةٍ ﴿١٤﴾ أَوْ مِسْكِيْنًا ذَا مَثْرَبَةٍ ﴿١٥﴾ ثُمَّ كَانَ مِنَ الَّذِيْنَ ءَامَنُوْا وَتَوَاصَوْا بِالصَّبْرِ

(1) سۈرە ئىنسان 2 — 3 - ئايەتلەر.

وَتَوَاصُوا بِالْمَرْحَمَةِ ﴿٦﴾ أُولَئِكَ أَصْحَابُ الْمَيْمَنَةِ ﴿٧﴾ وَالَّذِينَ كَفَرُوا بِآيَاتِنَا هُمْ أَصْحَابُ الْمَشْأَمَةِ ﴿٨﴾ عَلَيْهِمْ نَارٌ مُّؤَصَّدَةٌ ﴿٩﴾

ئۇ داۋان ئاشمىدى ⁽¹¹⁾. داۋان ئېشىشنىڭ نېمىلىكىنى قانداق بىلەتتىڭ؟ ⁽¹²⁾. (داۋان ئېشىش دېگەن) قۇل ئازاد قىلماقتۇر ⁽¹³⁾. ياكى ئاچارچىلىق كۈندە تۇغقانچىلىقى بولغان يېتىمگە ياكى توپىدا ياتقان مىسكىن (يەنى ھالى ناچار كەمبەغەل) گە تاماق بەرمەكتۇر ⁽¹⁴⁻¹⁶⁾. شۇنىڭ بىلەن بىللە (يەنى يۇقىرىقىلارنى قىلىش بىلەن بىللە) ئىمان ئېيتقانلاردىن، ئۆزئارا سەۋر قىلىشقا تەۋسىيە قىلىشقانلاردىن، ئۆزئارا مەدھەمەت قىلىشقا تەۋسىيە قىلىشقانلاردىن بولماقتۇر ⁽¹⁷⁾. ئەنە شۇلار (يەنى يۇقىرىدىكى ئىشلارنى قىلغان كىشىلەر) سائادەتمەن كىشىلەردۇر ⁽¹⁸⁾. بىزنىڭ ئايەتلىرىمىزنى ئىنكار قىلغانلار بەتبەختلەردۇر ⁽¹⁹⁾. ئۇلار دوزاخقا سولىنىدۇ ⁽²⁰⁾.

ياخشىلىق يولىغا قىلىنغان تەرغىپ توغرىسىدا

«ئۇ داۋان ئاشمىدى» ئىبنى زەيد بۇ ئايەتنىڭ مەنىسى: ئۇ ياخشىلىق ۋە نىجاتلىق يولىغا ماڭسا بولمامدۇ دېگەنلىكتۇر، دېدى. اللہ تائالا نىجاتلىق يولىنىڭ قانداق يول ئىكەنلىكىنى بايان قىلىپ مۇنداق دېدى: «داۋان ئېشىشنىڭ نېمىلىكىنى قانداق بىلەتتىڭ؟ (داۋان ئېشىش دېگەن) قۇل ئازاد قىلماقتۇر» ئىمام ئەھمەد سەئىد ئىبنى مىرجانەددىن ئەبۇ ھۈرەيرەنىڭ مۇنداق دېگەنلىكىنى رىۋايەت قىلىدۇ، پەيغەمبەر ئەلەيھىسسالام: «كىمكى مۆمىن بىر قۇلنى ئازاد قىلسا، اللہ تائالا قۇل ئازاد قىلغان ئادەمنىڭ ھەر بىر ئەزاسىنى ئۇ ئازاد قىلغان قۇلنىڭ ھەر بىر ئەزاسىنىڭ ئورنى ئۈچۈن دوزاخنىڭ ئازابىدىن ئازاد قىلىدۇ. يەنى قولىنىڭ ئورنىغا قولىنى، پۇتىنىڭ ئورنىغا پۇتىنى، ئەۋرىتىنىڭ ئورنىغا ئەۋرىتىنى ئازاد قىلىدۇ» دېدى.

ئەلى ئىبنى ھەسەن سەئىد مىرجانەگە: سەن راستىنلا بۇ ھەدىسنى ئەبۇ ھۈرەيرىدىن ئاڭلىغانىدىڭ؟ دېدى. ئۇ: شۇنداق، دەپ جاۋاب بەردى. شۇنىڭ بىلەن ئەلى ئىبنى ھەسەن دەرھاللا ئۆزىنىڭ ئەڭ ئەتىۋارلىق قولى بولغان مۇترافنى چاقىرىپ ئۇنىڭغا: سەن اللہ تائالا رازىلىقى ئۈچۈن ئازاد (دەپ ئۇنى ئازاد قىلىۋەتكەن). بۇ ھەدىسنى ئىمام بۇخارى، مۇسلىم، ترمىزى ۋە نەسەئى قاتارلىقلارمۇ سەئىد ئىبنى مىرجانەددىن رىۋايەت قىلغان.

يەنە بىر رىۋايەتتە ئىمام ئەھمەد پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «بىر مۇسۇلماننىڭ ئۈچ پەرزەنتى بولۇپ، ئۇلارنىڭ ئۈچلىسى بالاغەتكە يەتمەستىن ئۆلۈپ كەتسە، بالىلىرىغا تارتقان ئىچ ئاغرىقى سەۋەبى بىلەن اللہ تائالا ئۇنى جەننەتكە كىرگۈزىدۇ. كىمكى اللہ يولىدا يۈرۈپ چېچى ئاقىرىپ كەتسە، قىيامەت كۈنى ئاق چاچلىرى نۇر بولىدۇ. كىمكى دۈشمەنگە قارىتىپ بىر پاي ئوق ئاتسا، ئۇ ئوق مەيلى تەگمىسۇن ياكى تەگمىسۇن، ئاتقۇچىغا گويا بىر قۇلنى ئازاد قىلغاننىڭ ساۋابى يېزىلىدۇ. كىمكى بىر مۆمىن قولىنى ئازاد قىلىۋەتسە، قىيامەت كۈنى اللہ ئۇ قولىنىڭ ھەر بىر ئەزاسى ئۈچۈن ئازاد قىلغۇچىنىڭ ھەر بىر ئەزاسىنى ئوتتىن ئازاد قىلىۋېتىدۇ. كىمكى اللہ يولىدا بىرەر نەرسىنى جۈپى بىلەن سەدىقە قىلسا، اللہ تائالا ئۇنى جەننەتنىڭ سەككىز دەرۋازىسىنىڭ خالىغىنىدىن كىرگۈزىدۇ»

﴿ياكى ئاچارچىلىق كۈندە تۇغقانچىلىقى بولغان يېتىمگە ياكى توپىدا ياتقان مىسكىن (يەنى ھالى ناچار كەمبەغەل) گە تاماق بەرمەكتۇر﴾ بۇ ھەقتە ئىمام ئەھمەد سۇلايمان ئىبنى ئامىردىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «مىسكىنگە قىلىنغان سەدىقە سەدىقە ھېسابلىنىدۇ. مىسكىن تۇغقانغا قىلىنغان سەدىقە ھەم سەدىقە ھەم ئۇرۇق - تۇغقانچىلىق مۇناسىۋەت ئورناتقانلىق بولىدۇ»

ئىبنى ئابباس ئاللا تائالانىڭ: ﴿توپىدا ياتقان مىسكىنگە﴾ دېگەن ئايىتىنىڭ مەنىسى ھەققىدە: ئۇ بولسا يولدا قالغان، يېتىپ قوپىدىغان ئۆي ياكى باشقا ھېچ نەرسىسى يوق نامرات ئادەمدۇر، دېدى.

﴿شۇنىڭ بىلەن بىللە (يەنى يۇقىرىقىلارنى قىلىش بىلەن بىللە) ئىمان ئېيتقانلاردىن﴾ يەنى ئۇ يۇقىرىقى ياخشى ئىشلارنى قىلىش بىلەن بىرگە ئاللا تائالاغا چىن دىلىدىن ئىشەنگەن مۆمىن ۋە قىلغان ئىشلىرىنىڭ ساۋابىنى پەقەت ئاللا تائالادىنلا كۆزلىگەن ئادەمدۇر. بۇ ھەقتە ئاللا تائالا باشقا ئايەتلەردە مۇنداق دەيدۇ: ﴿كىمكى ئاخىرەتنى كۆزلەيدىكەن ۋە مۆمىن بولۇپ ئاخىرەتكە لايىق ئەمەللەرنى قىلىدىكەن، مۇنداق ئادەملەرنىڭ قىلغان ئەمەلى (اللەنىڭ دەرگاھىدا) قوبۇل بولىدۇ﴾⁽¹⁾ ﴿ئەر - ئايال مۆمىنلەردىن كىمكى ياخشى ئەمەل قىلىدىكەن﴾⁽²⁾.

﴿ئۆزئارا سەۋر قىلىشقا تەۋسىيە قىلىشقانلاردىن ئۆزئارا مەرھەمەت قىلىشقا تەۋسىيە قىلىشقانلاردىن بولماقتۇر﴾ يەنى ئۇلار ياخشى ئەمەللەرنى، قىلىپ بىر - بىرىگە باشقىلاردىن يەتكەن ئەزىيەتلەرگە سەۋر قىلىش ۋە ئۇلارغا مېھرى - شەپقەت يەتكۈزۈشكە تەۋسىيە قىلىشىدىغان مۆمىنلەردىندۇر. بۇ ھەقتە ھەدىستە مۇنداق بايان قىلىنىدۇ: «رەھىم قىلغۇچىلارغا رەھمان تەئالا رەھىم قىلىدۇ. زېمىندىكىلەرگە رەھىم قىلىڭلار، سىلەرگە ئاسماندىن رەھمەت قىلىنىدۇ». يەنە بىر ھەدىستە مۇنداق بايان قىلىنىدۇ: «كىشىلەرگە رەھىم قىلمىغانغا ئاللا تائالامۇ رەھمەت قىلمايدۇ».

ئىمام ئەبۇداۋۇد ئابدۇللاھ ئىبنى ئەمرى رەزىيەللاھۇ ئەنھۇدىن مۇنداق بىر ھەدىسنى رىۋايەت قىلغان: «كىم كىچىكلىرىمىزگە رەھىم قىلمىسا ۋە چوڭلىرىمىزنىڭ ھەق - ھۆرمىتىنى قىلمىسا، ئۇ بىزدىن ئەمەس».

﴿ئەنە شۇلار (يەنى يۇقىرىدىكى ئىشلارنى قىلغان كىشىلەر) سائادەتمەن كىشىلەردۇر﴾ يەنى مۇشۇ سۈپەتلەر بىلەن سۈپەتلەنگەنلەر نىجاتلىققا ئېرىشكۈچىلەردۇر.

بەتەختلەر ۋە ئۇلارنىڭ جازاسى توغرىسىدا

﴿بىزنىڭ ئايەتلىرىمىزنى ئىنكار قىلغانلار بەتەختلەردۇر﴾ يەنى بەختسىزلەردۇر. ﴿ئۇلار دوزاخقا سولىنىدۇ﴾ يەنى ئۇلار ئۇلارنى قورشاپ تۇرىدىغان ئازابقا دۇچار بولىدۇ. ئۇلار بۇ ئازابنىڭ قورشىۋىدىن قۇتۇلالمايدۇ. بۇ ھەقتە ئەبۇ ھۈرەيرە، ئىبنى ئابباس، ئىكرىمە، سەئىد ئىبنى جۇبەير، مۇجاھىد، مۇھەممەد ئىبنى كەئب قۇرەيزى، ئەتىيە ئەۋفى، ھەسەن، قەتادە ۋە سۇددى قاتارلىقلار: ئۇ بولسا، كاپىرلارنى ھەممە تەرەپتىن قورشاپ، دۈملەپ تۇرىدىغان ئوتتۇر، دەپ تەپسىر قىلغان. ئىبنى ئابباس ئۇ ئايەتنى: دەۋازىلىرى تاقالغان ئوت ئازابىنىڭ ئىچىگە سولىنىدۇ دەپ، تەپسىر قىلغان. بۇ

(1) سۈرە ئىسرا 19 - ئايەت.

(2) سۈرە نەھل 97 - ئايەتنىڭ بىر قىسمى.

ھەقتە زەھھاك: ئۇ قۇرشاپ تۇرىدىغان ئوت ئازابى بولۇپ، ئۇنىڭدىن چىقىدىغان دەرۋازا يوقتۇر، دېگەن. قەتادە: ئۇ دۈملەنگەن ئوت ئازابى بولۇپ، ئۇ يەردە يورۇقلۇق ياكى چىقىش ئېغىزى يوق. ئۇنىڭدىن مەڭگۈ چىقالمايدۇ، دېگەن.
اللھ تائالاغا شۈكۈرلەر بولسۇن. شۇنىڭ بىلەن سۇرە بەلەدنىڭ تەپسىرى تۈگىدى.